

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīmahālakṣmyai namaḥ

śrīmadvēṅkaṭādhvariviracitē śrīlakṣmīsahasrē

**॥ *abhayapradānastabakaḥ*
ēkōnaviṃśaḥ ॥**

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīmahālakṣmyai namaḥ

॥ *abhayapradānastabakaḥ* *ēkōnaviṃśaḥ* ॥

abhayaṃ bhayamityētadubhayaṃ sarvadēhinām |
yatsēvātadabhāvābhyāṃ tāmahaṃ śriyamāśrayē || 19.1 ||

bhajāmi tāṃ tvāṃ bhavarōgabhītiṃ
payōdhikanyē parihartukāmaḥ |
vahnērbhayaṃ vāyubhuvō yayaiva
nyavāri tasmācca niśācarīṇām || 19.2 ||

prahlādasya bhayaṃ vinētumacirā -
dēkasya śōkasprśō
lōkasyaiva bhayaṅkaraṃ tava pati -
rjagrāha saiṃhaṃ vapuḥ |
trailōkyāmba tadīyakōpadahana
jvālāstu vēlātigāḥ
cāṭūktairamṛtairnivārya bhavati
cakrē jagannirbhayam || 19.3 ||

aśaraṇa janaklēśālōka kṣaṇōpanatōdgateḥ
sa tava hṛdayaglānērbhītō jagatpatirindirē |
ahaha vihitē kṣāmyannāgaḥ sahasramajasrama -
pyubhayamubhayōrārtēbhyāḥ naḥ prayacchati lōkayōḥ || 19.4 ||

muktastvayā muhyati sādvasaṃ gataḥ
 sarvāmba yuktaṃ khalu sādvasaṅgataḥ |
 yastvāmupāsīta bhayāticañcalāṃ
 citraṃ sa dhanyō na bhayāti cañcalaḥ || 19.5 ||

vandēta mandētaranityabōdhā
 nandē mukundēṣṭapurandhri yastvām |
 atrāsamatrāsanamēti saiṃhaṃ
 citrāmamutrāpi sa yāti ṛddhim || 19.6 ||

kārāgārādapi kila bhṛsaṃ tāpadē pāpadēhē
 hantāhantāmatimati vipanmīśritāmāsritānām |
 pārāvārādhipatitanayē māḍṛsāmīḍṛsānām
 hitvā hi tvā trijagati gatirnētarā kātarāṇām || 19.7 ||

bhāvī yasmin bhagavati bhavaddṛṣṭilēśaḥ kṛtārthē
 trāsō nyāsōpahata vipadastasya na syāt kutō'pi |
 asminnarthē janani surasāsīṃhikādērabhītō
 laṅkāyāmapyavihatagatī rāmadāsaḥ pramāṇam || 19.8 ||

janimṛtijarābhīṣmādgrīṣmātapōgratarādbhavāt
 janani na vayaṃ vitrasyāmastvadaṅghrimupāsritāḥ |
 sati balavadālabhē syāddurbalō'pyakutōbhayaḥ
 trasati mṛgayōḥ kiṃ vā padmē mṛgō vidhumāsritaḥ || 19.9 ||

anāghrātāḥ śrautāḥ smṛtibhirupadiṣṭāśca kamalē
 samīcāmācārairapi ca viditā dharmanicayāḥ |
 kathaṅkāraṃ ghōraṃ nirayamatiyāyāmiti bhayaṃ
 jahāmi smṛtvā tē jagadavani vātsalyajaladhēḥ || 19.10 ||

vivitsāmātsaryasphuraṇa durahaṅkāra kuhanā -
 piśācībhyō bibhyajjagadabhayadānaikaniratām |
 nutām bhūtēśādyairapagamita rakṣōgaṇamadām
 prapadyē dāsastvām paramapuruṣaprāṇadayitē || 19.11 ||

jantōrhanta trilōkījanani tava samā -
 rādhanē sādhanēṣu
 vyāpārēṣvābhimukhyatyajana bhajanayō -
 rbhītyabhītī bhavētām |
 sugrīvaṃ vālibhaṅgē tadahitadamanā -
 nunmukhaṃ rāmakōpāt
 bhītaṃ paścāttadāsthāvahanagatabhayaṃ
 tatra dṛṣṭāntayāmaḥ || 19.12 ||

rakṣaḥstōmō'pyakhilabhayakṛd rāghavaprāṇakāntē
 trāsōtpattyai na khalu bhavati tvatpadābjānukūlē |
 kaṣṭaṃ mātastrṇamapi bhiyē kalpatē tvatpratīpē
 prācyē sākṣī pavanatanayaḥ paścimē kāka ēkaḥ || 19.13 ||

kāntārē mahatīva saṃsṛtipathē
 hanta bhramantaściraṃ
 viṣṇōḥ prēyasi vānarā iva narā
 vėlātigaglānayaḥ |
 sampātēri va sanmatēratha gurō -
 rbuddhvā sthitim tāvakīm
 ājñālaṅghana bhītimamba jahati
 prājñā harēḥ svāminaḥ || 19.14 ||

pādābjaṃ bhajanādikarmaṇi surai -
 ryasyaiva karmīkṛtaṃ
 yō dhattē'rkayamēndravahnimarutāṃ
 bhītāvapādānatām |
 tasyāpyamba sakṛtkṛta prapadana -
 stē'smīti yācan janō -
 'pyatrāsārpaṇasaṃpradānamabhava -
 ddēvi prasādēna tē || 19.15 ||

ārōḍhuṃ kila yatsanīḍamamarā bibhyatyahidviṇmukhāḥ
 tad brahmāpi tavāśrayēṇa sulabhīkartuṃ na bhītō'smyaham |
 lēḍhuṃ dāḍimakalparatnakhacitaṃ rājñāḥ kirītaṃ ramē
 kiṃ vā sarvadurāsadasya dayitākēlīsukastrasyati || 19.16 ||

dātavyā svayamēva dāśarathayē
 dēvīti yō vītabhīḥ
 agrē sāgrahamagrajasya kathaya -
 nnārtō daśāsyānujaḥ |
 tasmai tvaddayitēna dattamabhayaṃ
 prājyaṃ ca rājyaṃ ramē
 yatsvalpaṃ vyasanaṃ bhavēttava kṛtē
 tadbhūyasē śrēyasē || 19.17 ||

tava sādhu varṣma navasārasālayē
 bhavasāgarāntaravasādamēyuṣām |
 abhayāya bhātyaśubhayātudīptihṛt
 prabhayā suvarṇanibhayā manōramam || 19.18 ||

pratyāsīdati mṛtyuranvahamahō
 gatyāgatibhyāṃ ravēḥ
 pāpīyānahamasmi pāpini janē
 kōpī ca vaivasvataḥ |
 kiṃ kiṃ vā bhavitēti vēṅkaṭapatēḥ
 krīḍāsakhi trasyatē
 mahyaṃ garhyatamāya mātaraḥbhayaṃ
 dēyā dayālō svayam || 19.19 ||

parabrahmaprāṇapraṇayini harabrahmamaghavan -
 mukhānāṃ lēkhānāmapī bhayamabhītiśca bhavataḥ |
 nimēṣōnmēṣābhyāṃ tava janani dṛṣṭyōriti mahān
 ayaṃ ghaṇṭāghōṣaḥ ka iha vimṛṣēnmānamaparam || 19.20 ||

ghanārtau kārtāntaḥ kadananiḥpūṇaḥ kiṅkaragaṇaḥ
 bhramadbhirlōkām̐ba krudhamiva vamaḍbhiśca nayanaiḥ |
 pragalbhāṃ durbhītiṃ prathayati yathā mē na bahudhā
 tathā śītāpāṅgaiḥ prasabhamanugrḥṇātu bhavatī || 19.21 ||

tattatpāpavrajaphalatayā dāruṇaistanyamānā
 yāmyāḥ śrutvā munivacanatō yātanāścētanānām |
 kāmaṃ bhītaḥ kamalanilayē kampamānākhilāṅgaḥ
 viśvasya tvāmahamaśaraṇō viśvadhātrīṃ prapadyē || 19.22 ||

dēśē kālē satatavikṛtēḥ dēvi dēhasya vṛttē
 dṛṣṭē śaurēraghajūṣi janē tīkṣṇakōpē ca cittē |
 bhītiḥ prādurbhavati mahatī śaktimatyā bhavatyāḥ
 kāruṇyādrē mṛduni hṛdayē cintitē hanta dhairyam || 19.23 ||

bādhantē viṣayā bahiḥ satatamapyantastu kāmādayaḥ
 trātuṃ hanta vipannamarṇavasutē dhātrādayō'pyakṣamāḥ |
 śaktō yadyapi kēśavaḥ sa tu durārādhyāḥ svayaṃ madvidhaiḥ
 ityudvēgavatō mama klamaharālōkā tvamēkā gatiḥ || 19.24 ||

vālmīkau tamasānvayō balaripau
 bhūyastarā manyavaḥ
 yōgasthē yamaśṅgatirdrḍhagadā -
 vāptistu nārāyaṇē |
 rudrē kṣudrahitakramō bhavakṛtaṃ
 duḥkhaṃ ratiprēyasi
 trāsaḥ kutsitamauktikēṣu na puna -
 stvatsaṃśritēṣvindirē || 19.25 ||

hanta prākṛtacakṣurādyaviṣayē
 vyāpinyanirvācyatāṃ
 prāptē viśvajaniṣṭhitikṣayapuṣi
 brahmaṇyananyāśrayē |
 mātastvāmabhayaṃ vidhātumuṣitāṃ
 manyē pratiṣṭhāmahaṃ
 tasmīṃstē daramantaraṃ bhavati cēt -
 kasyātra na syādbhayam || 19.26 ||

daśamukhasahajaṃ taṃ dēvi nāmnā'rthatō vā -
 pyuditamukhavikāraṃ bhītamapyūṣmaṇāptam |
 akuruta raghuvīrastvatprasādaprabhāvāt
 abhayavitarāṇēna kṣīpramānandasāndram || 19.27 ||

alpaśrutēbhya iva rāśīmanādivācām
 aṃhastatibhya iva bibhyatamarbhakaṃ tē |
 puṇyaiḥ purāṇavacanairiva vīkṣaṇaistvam
 uccairnṛsiṃhasakhi māmupabrṃhayēthāḥ || 19.28 ||

duṣkālānugūṇakramaiḥ śrutipathā -
 viṣkāraṇiṣkāsakaiḥ
 niṣkāruṇyatamaisturuṣkayavanai -
 rniṣkāraṇadvēṣibhiḥ |
 kañjāvāsini tatsamairapi janaiḥ
 sañjāyamānaṃ bhayaṃ
 tvam jālēna dṛśāṃ hi tārayasi naḥ
 khañjānivāmbhōnidhim || 19.29 ||

kā kābhayapradēti
 praśnō yadvācakaḥ samastapadaḥ |
 svayamuttaratāṃ dhattē
 ramā samastōttarā virājati sā || 19.30 ||

|| iti śrīmadvēṅkaṭādhvariviracitē śrīlakṣmīsahasrē abhayapradāna
 stabakaḥ ekōnaviṃśaḥ ||